

ሰንበት ዘቅድስት ዘጾም ፵

መጋቢት 1- 2011 ዓ.ም. (3/10/2019)

መዝሙር፡ ግነዩ ለእግዚአብሔር ወጸውው ስሞ. . . . ።

ንባባት፡ ሮሜ 10:8-13፥ ያዕ 1:13-22፥ ግ.ሐ.10:7-30፥ ሉቃ 4:1-13

ሰብከት፡ “እግዚአብሔርሰ ሰማያት ገብረ፥ አሚን ወሰናይት ቅድሜሁ። ቅድሳት ወዕበየ ስብሐት ውስተ መቅደሱ” “እግዚአብሔር ግና ሰማያት ገብረ፥ ግርማን ክብርን ይኸቦ፥ መቅደሱ ኸአ ብኃይልን ጽባቅን ምሉእ እዩ” መዝ። 96:5።

መዝሙር፡ ንእግዚአብሔር አገልግልዎ ስሙ ጸውው ተግባራቱ ነሕዛብ ንገርዎም ንስሙ ክብሪ ሃቡ። ንጽድቂ ተገዝኡ መዝገብኩም ነቕዝ ኣብ ዘየንቅዞ ሠራቂ ኣብ ዘይረኽቦ ኣብ ሰማይ ዕቕርዎ፥ ሰንድዎት ኩኑ ኣብቲ ክርስቶስ ዘለዎ ንበሩ፥ ናይ ላዕሊ ሕሰቡ ኣብኡ መዝገብ ተዓቕርልና ኣሎ እሞ ንብጻይና ነፍቅር ርእስና ነትሕት ሰንበት ነኸብር”.

መዝሙር ሕይወትና ምስ ኣምላኽን ሰብን ክህልዎን ክሕዞን ዝግብኦ መገዲ የዘኻኸረና። ጉዳይ ሰማይ ተነቓፊ ብቐሊል ዘይመልክቡ ክነልብሶ ስለ እንኸእል ዓቢ ምስትውዓል ከም ዘድልየና የዘኻኸረና። ንኣምላኽ ክነገልግል፥ ሰበኽቲ ወንጌል ክንከውን፥ ኣብ ሕይወትና ቅድስና ለቢስና ክነብር፥ ካብ ኩሉ ዝንነፈና ፈተና በርቲዕና እምነትና ክነጽንዕ፥ ኩሉ ጊዜ ዕጡቓትን ሰንድዎትን ኮና ሕይወትና ክንመርሕ፥ መወዳእታና ምስ ኣምላኽ ምንባር ምጂና ክነስተውዕል፥ ንብጻይና ከም ርእስና እናፍቀርና ክነብር፥ ብዕለተ ሰንበት ኣብ መኣዲ ክርስቶስ ተሳተፍቲ ክንከውን ከም ዘሎና ዘዘኻክር ፍሉይ መዝሙር ኢና ዘሚርና።

ኣብ ጊዜ ጾም ፵ ፍሉይ ጸሎት ኣስተንትኖ ተጋድሎ ክንገብር ቤተ ክርስትያን ተዘኻኸረና። ጾም ፵ “ቅድስት” እውን ይብሃል እዩ። እንጅምሮ ዘሎና እዋን ናይ ንስሓን ዕርቅን ሕድገት ኃጢአትን እዩ፥ ኣብ ኣምላኽ ተመሊስና ፍቕሩን ጸግኡን ክነስተማቕር ኣብ መንጎና ንዘሎ ጸገም ምእንቲ ኣምላኽ ኢልና ክንሓድግ ከምኡ መገዲ ኣምላኽ ክንሕዝ ዝሕግዘና ቅዱስ እዋን እዩ። ጾምና ፍረ ክህልዎ ናይ ብሓቂ ኣብ ናይ ብሕታዊ ሕይወትና ኣቲና ነቲ ካብ ኣምላኽን ጸግኡን ፈልዩና ዘሎ ኣለሊና ኣብ ጻህያይ ኃጢአትና ክንኣቱ እሞ ጸጸት ኃጢአትና ገርና እሙናት ደቂ ክርስቶስ ክንከውን ዝዕድምና ፍሉይ ናይ ጸጋን ምሕረትን ጊዜ እዩ እሞ ክንዕወት ንጽዋዕ ኣሎና።

ኣብዚ ሰንበት ዘቅድስት ቤተ ክርስትያን ኣብ ሕጊ ክርስቶስ ክነስተንትን ትደልየና። ኣብ ጽምዖ ልብና ኣቲና እንመርሖ ዘሎና ሕይወት ክንርኢ እሞ ኣብ ክርስቶስ ክንምለስ፥ ምስኡ ኣዛሚድና ኣብ ምሕላው ሕጊ ቤተ ክርስትያን እንገብሮ ጻዕሪ ክንግምግም ዝዕድም እዋን እዩ። ሕጊ ክርስቶስ መለኮታዊ ሕጊ እዩ፥ ንባህርያዊ ሕጊ ዝጻረር ኣይ ኮነንን፥ ነቶም ብምሉእ ዝቐበልዎን ብእኡ ሕይወቶም ዝመርሑ ልቦና ዝመልእን ሕይወት ዝህብ እዩ። ካብቲ ኣምላክ ኣባና ዘልኦ ፍቕሪ ዝምንጩ ኸአ እዩ፥ ስለዚ ንእኡ ምእዛዝ መሰረታዊ ምርጫ ንሕወትና ንኣጎስን እዩ። ሰብ ንሕጊ ክርስቶስ ከም መምዘኒ ሕይወቱ ገሩ እንተ ነበረ ሓንቲ ጸገም ኣይጓነፎን እዩ፥ ገለ ፈተና እንተ ገጠሞ እውን ከሸንፎ ይኸእል እዩ። ጸገም ዝሰዕረና ንሕጊ ኣምላኽ ሓዲግና ባዕልና ኣብ ዘውጸእናዮ ሕጊ ጥራሕ ክንምራሕ ከሎና እዩ። ዓለምና ሎሚ ሰብ ብዝሰርሖ ሕጊ ጥራሕ ትምራሕ ስለ ዘላ ሳዕባናቱን ውጽኢቱን እንርእዮ ዘሎና ሓቂ እዩ። ሃብታማትን ሓያላትን፥ መለኽትን ዝሓትን ጥራሕ ዝደልይዎ ሕጋ ገራ ትሕመስ ኣላ። መለክዒ ሓቂ ኣብ ክንዲ እቲ ኣምላኽ ዝሃበና ዝኸውን ኣብ ድላይ መራሕትን ዝሓትን ኮይኑ ነቲ ኣምላኽ ዝሃበና ሕጊ ሰባት

ብዝደልይዎ ክትካእን ክጥምዘዝን ንርእዮ ኣሎና። ሓደ ካብዚ ግብሪ ሰዶምን ጎመራን እዩ። ኣብ ግዚኡ ንዝነበሩ ዘጥፍኦ ኃጢአት ሎሚ እውን ይድገም ንርኢ ኣሎና። የቕልለልና ዘብል እዩ። ጊዜ ጾም ነዚ ክንሳሓሉን ክንጽጸተሉ ዘሎና ከቢድ ናይ እዋና ጸገም እዩ። ኣምላኽ ሰብኣይ ምስ ሰበይቲ ሓደ ክኾኑ እምበር ካልእ ኣይፈጠረን እዚ ንሕጊ ኣምላኽ ዓው ኢልካ ምፍራስ ስለ ዝኾነ ኣብ ዓለም ከቢድ ጸገም ኮይኑ ንርእዮ ኣሎና። ብሓቂ ክንጽጊ ይግብእና።

ቅዱስ ጉዕዞ ጾም ተተሓሒዝናዮ ኣሎና። ቅዱስ ዘብሎ ናይ ቅድስና ናይ ጸሎትን ንስሓን ጊዜ እሞ መላእ ቤተ ክርስቲያን ብሓንሳብ እትጉዓዘሉ ሓቢራ እትጽልየሉ እትጸምሉን ናይ ምሕረት ስራሕ ዝግበረሉ ጊዜ ስለ ዝኾነ እዩ።

ኣብ ዘዳግም 30:11-ፍ እንተ ኣንበብና ሙሴ ንህዝበ እስራኤል ቅድሚ ንሩባ ዮርዳኖስ ምስጋርም፣ ኣብ ምድረ ተስፋ ቅድሚ ምእታዎም ንሱ ቅድሚ ምግብ ዓቢ ለበዋ ከም ዘስምዖም ነንብብ። “ሎሚ ሕይወትን በረኽትን ሞትን ጥፍኣትን ኣብ ቅድመኹም ኣንበረልኩም ኣሎኹ. . ንእግዚአብሔር ኣምላኽኩም ክተፍቅርዎ ብመገዲ ኸኣ ኽትከዱ ትእዛዛቱን ሕግጋቱን ፍርድታቱን ድማ ኽትሕልዉ ኣነ እእዝዘኩም ኣሎኹ”። እዘን ቃላት እስራኤላውያን ዓቢ ውሳኔ ክገብሩ ንሓዲስ ቦትኦም ብሓዲስ ውዕሊ ምስ ኣምላኽ ክኣትውዎ ተሓቲቶም። ነዚ ምስ እዚ እንጅምሮ ዘሎና ጾም ፵ ክንመሳሰሎ ንኽእል። ጾም ጀሚርና ኣሎና ኣምላኽ ሎሚ እውን ብቤተ ክርስቲያኑ ገሩ ቃሉ ክንሕሉ፣ ኣብ መዓልታዊ ሕይወትና ንኣምላኽ ሰሚዕና ክንክእል፣ ሰናይ ግብሪ ክንገብር ይሓተና ኣሎ።

ካብ ነፍሲ ወከፍና ቅኑዕ መልሲ ይሓትት ኣሎ። “ሕይወትን ሞትን በረኽትን መርገምን ኣብ ቅድመኹም ኣንበረልኩም ከም ዘሎኹ ሎሚ ሰማይን ምድርን ምስክሪይ እዮም፣ እምብኣርሲ ንስኽትኩምን ዘርእኹምን ብሕይወት ምእንቲ ኽትነብሩ ሕይወት ሕረዩ” ይብለና ኣሎ። ጾም ኣብ ኣምላኽ ክንምለስ መገዲ ዝጸረገልና ድኽመትና ርኢና ኃጢአትና ክንሳሕ ዝሕግዝ ቅዱስ ጊዜ እዩ። ውዓል ሕደር ዘድልዮ ኣይኮነን ንኣምላኽ ክንሰምዕን ክንእዘዝን ጥራሕ እዩ ዘሎና።

ሙሴ ንህዝበ እግዚአብሔር ነቲ ኹሉ ኣምላኽ ዝገበረሎም ክርእዩ ኣትሪሩ ነጊርዎም። ኣምላኽ ሕይወቶም ቀይሮሎም ካብ ባርነት ነጻ ኣውጺእዎም፣ ጸባን ምዓርን እትህብ መሬት ኣውሪስዎም። ነዚ እንተ ዘከሩ ንኣምላኽም እሙናት ከምዝኾኑ ነጊርዎም። ሰብ ዝዓሉ ነቲ ሰናይ ግብሪ ኣምላኽ ምስ ረስዕ እዩ። እሞ ሎሚ ኣብ ሕይወትና ዝሓለፈን ዘሎን ንርኢ ነቲ ኣምላኽ ዝገበረልና ሰናይ ነገር ርኢና ንኽእል እሞ ሽዑ ጉዕዞ ጾምና ፍሉይ መቐረትን ትርጉምን ክህልዎ እዩ።

ሓደ ካብቲ ዝዓበየ ነገር ኣብ ታሪኽ እስራኤል ካብ ባርነት ግብጺ ነጻ ምውጻ እዩ፣ እንተ ኾነ ኣብቲ ጉዕዞ እንተ ረኣና እቲ ኣብ ጉዕዞ በረኽኻ ዝተጓነፎም ፈተናታት ኣብቲ ፈቃር ኣምላኽም እምነት ከም ዘጉድሉ ከም ዝገበሮም ንርኢ። ብኣንጻሩ ወላ እኳ ንሶም ይዕለዉ ኣምላኽ ግን ስሙ ኣብ ዝጸውዑሉ ጊዜ ንዝገበርዎ ሓዲጉ ኩሉ ጊዜ ይሰምዖም ነሩ። ሎሚ እውን ንኣይን ንኣኻኩምን ኣብዛ ፈተና ጸበባ ዝመልኦ ዓለምና ንኹሉ ብጸጋ ኣምላኽ ሰጊርና ኣብ ሰላምን ፍቕርን ሕድገትን ዝመልኦ ክንኣቱ ብምሉእ እምነት ጾምና ንቕጽል።

ጾምና ምስቲ ናይ ኢየሱስ ክርስቶስ ኣብ በረኽኻ ንኣርብዓ መዓልትን ለይትን ዝጸሞ ዝመሳሰል እዩ። ንኢየሱስ ነቲ ዝመጽእ ዝነበረ ኣገልግሎቱ ተልእኮኡ ምስንዳው እዩ ነሩ። ማቴዎስን ሉቃስን ከም ዝሕብሩና ድሕሪ ኣርብዓ መዓልቲ ጾም ድያብሎስ ስለስተ ፈተና ከም ዘቐረበሉ ይነግሩና። ኣብዚ ክንርድኦ ዘሎና እዚ ፍጻሜ ቃል ንቑሉ ታሪኻዊ ኣቀራርባ ዝለበሰ ኮይኑ ክርኣየና ዮብሉን ማለት ከምዚ ሰይጣን ኣብ ቅድሚ ኢየሱስ ደው ኢሉ ብቪድዮ ዝቐዳሕ ኣብ ተለቕኹን ዝርኢ ገርና ክንወስዶ የብልናን። ሰይጣን ብዙሕ ጊዜ ከምዚ ዓይነት ዘተ ምስ ሰባት ኣየካይድን እዩ። ሰይጣን

ፈተና እዩ ዘቕርበልና። ነዞም ናይ ኢየሱስ ሰለስተ ፈተናታት ከም ሓደ ድሕሪ ሓደ ኣብ ሓደ እዞን ዝተፈጸሙ ዘይኮነስ ኣብ ምሉእ ጊዜ ተልእኮኡ ከም ፈተና ኮይኖም ዝቕረቡ ገርና እንተ ረኣናዮም ዝሓሸ እዩ። እዞም ሰለስተ ፈተናታት ሓደ ጊዜ ቀሪቦም ዝሓለፉ ኣይኮኑን ደጋጊሞም ዝተመልሱ እዮም። ኣብ ወንጌል ነዚ ኣብነታት ክኾኑና ዝኽእል ክንርኢ ንኽእል። ፈሪሳውያን ንሱ ካብ ኣምላኽ ከምዝኾነ ከረጋግጹ እስከ ተአምራት ክገብር እናበሉ ሓቲቶም (ማርቆስ 8:11)። “ኣታ ንቤተ መቐደስ ኣፍሪስካ ብሠለስተ መዓልቲ እትሓንጽ እስከ ንርእስኻ ኣድገን ወዲ ኣምላኽ እንተ ድኣ ጂንካስ እስከ ካብ መስቀል ውረድ እናበሉ ይጸርፍዎ ነርም” (ማቴ 27:40)። ነቶም 5000 ዝጠመዩ ህዝቢ ማእለያ ብዘይብሉ መግቢ ምስ መገቦም እቶም ህዝቢ “እዚ ብሓቂ እቲ ናብ ዓለም ኪመጽእ ዘለዎ ነብይ እዩ በሉ፤ ኢየሱስ ድማ ብኃይሊ ሂም ኬንግስዎ ይመጹ ኸም ዘለዉ ፈሊጡ ከም ብሓዲሽ በይኑ ናብ እምባ ኣልገሰ” (ዮሐ 6:14-15)። ነዚ ኣብ ግምት ኣእቲና ኣብ መዓልታዊ ሕይወትና እንተ ረኤና ከምቲ ናይ ኢየሱስ ዝተፈላለየ ካብ ኣምላኽ ዘርሕቕ ፈተናታት ክመጽኡና ይኽእሉ እዮም።

እቲ ዝቕረበ ፈተናታት ከምዚ እዩ ነሩ፡

እታ ቀዳመይቲ ፈተና “ነእማን ኣብ እንጌራ ምልዋጥ” ሳልሳይቲ ምስኣ እትኸይድ “ካብ ዝባን ቤተ መቐደስ ዝለል” እዩን ነረን። ከልትኣን ንኢየሱስ ካብቲ ተልእኮኡ ከውጽኦ እዞ ኣብ ርእሱ ጥራሕ ዘተኮረ ከም ሓደ ውሩይ ምርኢት ዝገብር ኮይኑ ክቕረብ እዩ ኣቕረብሉ። እዚ ማለት “ንኣይ ስዓባኒ ኣነ ዝዓባኹ እየ” እናበለ እዩ ፈተናዎ። ካልኣይቲ ፈተና “ንሰይማን ከምልኾ እዞ ንሱ ሓይልን ሃብትን” ክህቦ። እዚ እውን ንኢየሱስ ኣጠፋፊኡ ካብቲ ሓቐኛ መገዲ ናይ ኩሎም ደቅሰብ ዝኾነ ካብ ፍቕርን ኣገልግሎት ኣምላኽን ካብ ተፈጥሮኡን ከውጽኦ ዘቕረቦ እዩ። ካብቲ መንግስቲ ፍቕርን ኣገልግሎትን ኣውጺኡ ኣብ መንግስቲ መላኽን ንርእሱ ልዕሊ ኹሉ ገሩ ዝመርሕ ክመልሶ እዩ ደልዩ።

ቅዱስ ሉቃስ ን፪ን ፫ን ፈተነታት ምስቲ ኣብ ማቴዎስ ዘሎ እንተ ረኤናዮ ይገላብጦ እዚ ኸኣ ንኢየሩሳሌም ከምቲ ናይ መወዳእታ ተልእኮኡ ኣብኣ ዝተፈጸም ከምኡ ናይ እቲ ፈተና ቀንዲ ማእከል ከም ዝኾነት ክገልጽን ቤተ ክርስቲያን ኣብኣ ከም ዝጀመረት ክገልጽ ኢሉ እዩ።

እዚ ኣብ በረኻ ኣርብዓ መዓልቲ ሓንቲ ከይበልዐ ምጽንሑ ነቲ ሙሴ ኣብ ደብረ ሲና ዝገበሮ የዘኻኸረና። ሙሴ ድሕሪ ኣርብዓ መዓልቲ ንመልእኽቲ እግዚኣብሔር ኣብ ሕጊ ኣስፊሩ ኣዊጁ ከምኡ ኢየሱስ እውን ድሕሪ ፈተንኡ ኣብ ቤተ መቐደስ ናዝሬት ተመሊሱ ናይ ተልእኮኡ ዓላማን እንታይነትን ገሊጹ (ሉቃ 4:16-21)። ኣብቲ ኢየሱስ ነቲ ፈታኒ ዝሃቦ መልሲ እንተ ረኤና ኩሉ ኣብ ዘዳግም እንረኽቦም እዮም። እቲ ፈተነታት ዝቕረቦ ኩሉ ንእስራኤላውያን ኣብ ጉዕዞ በረኻ እንከለዉ ብተደጋጋሚ ዘውድቑም ዝነበረ እዩ። እቲ ፍልልይ እስራኤላውያን ወዲቑም ኢየሱስ ግን በቲ ዝቕረቦ ፈተና ኣይወደቑን።

- እስራኤላውያን እኹል መግቢ ብዘይምንባሩ ኣግርምሪሞም፤ ኢየሱስ ግን “ሰብ ብኹሉ ቃል ኣምላኽ እምበር ብእንጌራ ጥራሕ ኣይነብርን እዩ” እናበለ ተዛሪቡ።
- እስራኤላውያን ብዙሕ ጊዜ ኣብ ካልኣት ኣማልኽቲ ኣሚኖም እዮም፤ ኢየሱስ ግን ነቲ ሓደ ኣምላኽ ጥራሕ ይኣምን። “ንእግዚኣብሔር ኣምላኽ ሰገድ ንኣኡ በይኑ ድማ ኣምልኽ”።

- እስራኤል አብ ማሳሕን አብ መሪባን ንእግዚአብሔር ማይ ክህበም ፈቲኖም፤ ኢየሱስ ግን ንእግዚአብሔር ካብ ምፍታን አብዩ “ንእግዚአብሔር አምላኽካ አይትፈታተኖ” እናበለ አብ አምላኹ አሚኑ።

አብ ኩሉ ኢየሱስ ዘርአዮ ንሱ አብ ኩሉ እሙን ከም ዝኾነ አብ አምላኽ ብእምነት ከም ዝጉዓዝን እሞ በዚ ተግባሩ ንሱ እቲ መስሕ ምዃኑ አመስኪሩ። እዞም ፈተናታት ናይ ብሓቂ ትርጉም ዘልኦም እዮም ምኽንያቱ እቲ መስሕ ካብ ሰማይ ኅብስቲ ከውርድ እዩ በዚ ኽኣ ነቶም ዘይአምኑ ከእምኖም እዩ።

ዝበርቶ ፈተና፡

ብዙሕ ጊዜ ብዛዕባ ፈተና ክንሓስብ እንከሎና ብዛዕባ ስምዒት ፍትወት ሥጋ፣ ሓሶት ምዝራብ፣ ምቁጣዕ፣ ምሕማይ. . . . ዝአመሰሉ ኢና እንሓስብ። እቲ ድንገታውን ዝበርቶን ፈተናን ግን ሃብቲ ዓለም ምድላይ ብርእሱ እዩ። እዚ ማለት ኩሉ ልብኻ ቀልብኻ አብ ገንዘብን ሃብትን ገርካ ንኹሉ ብኣኡ መልክዕ ምርኣይ፣ ክብሪ ምድላይ ኩሉ አባኻ ከትኩር ምድላይ፣ ስልጣን ምርካብ እሞ ብኣኡ ንሰባትን ነገራትን አብ ጥቅምኻ ምውዓል፣ ነገራት ምስ ሃብቲ ፣ ስልጣንን ክብርን ዝኸዱ ምድላይ።

እዚ ነገራት ድንገታዊ እዩ ምኽንያቱ ንሰባትን ንንዋትን ክብርምን ጥቕምምን አውራድካ አብ ናይ ግሊ ጥቕምኻ ጥራሕ ክተውዕል ስለ ዝገብሩኻ ዓቢ ፈተና እዩ። ከምኡ ንሰባት አብ ውድድርን ጥቕሚ ርእስን ክወርዱ ስለ ገብሮም አብ ዓቢ ድንገት ህርፋንን ስላዔን ንኣይ ይጥዓመኒ የውርዶም። አብ ከምዚ ዝነገሶ ዓለም መላኽን ተመላኽን ድኻን ሃብታምን ኢሉ ንሰብ ይመቓቕሎ። ሳዕቤኑ ሃብቲ አብ ውሑዳት ሰባት ወሪዱ ዝበዘሐ አብ ድኽነትን ስእነትን ይወርድ። እዞም አብ ሃብትን ንብረትን ጥራሕ ዝጓየዩ ሰባት ካልእ ድንገት የምጽኡ ናቶም ስርዓት መስሪቶም ሕብረተ ሰብ ባቲ ንሶም ዝሰርዕዎ ከምዝነብር ይገብሩ። እዞም ሰባት እዚአም “እለከርሶሙ አምላኽሙ” ይብሃሉ።

ኢየሱስ ዝመስረቶ መንግስቲ ፍሉይ እዩ።

እቲ ኢየሱስ አብዚ ዓለም ክምስርቶ ዝመጸ መንግስቲ ፍሉይ ርኢቶን መገድን ዝሓዘ እዩ። እቲ ኢየሱስ ዘምጽኦ ሕግን መምርሒ ሕይወትን አብዚ እዋን ጸም ብፍሉይ ክነስተንትኖም ግቡእ እዩ። ብዙሓት ክርስትያን ድሕሪ ሃብቲ፣ ስልጣን፣ ክብሪ፣ ከም ካልኣት ክጓየዩ ይርአዩ እዮም። እዚ ግን ናይ ሓደ ክርስትያን መንፈስ አይኮነን እኳ ድኣ ጸረ ክርስትና እዩ። ናይ ኢየሱስ መገዲ አይኮነን፣ ናይ እቲ ንሱ ዝመስረቶ መንግስቲ ዝኾዶ መንገዲ አይኮነን፣ ናይ ሓደ ብሓቂ ምሉእ ሰብ ምሉእ ሓጎስ ዘምጽኡ ዝክተሎም አይኮነን።

ንባባትና ዘዘኻኽሩና ክነስተንትን እሞ እንጉዓዞ ዘሎና ዓይነት መገድን እንነብሮ ዘሎና ሕይወት ዳግም ርኢና ክንክእል እሞ ነቲ ቀዳምነት ዝግብኦ ቀዳምነት ሂብና ቅዱስ ሕይወት ክንመርሕ።

ቅ. ጳውሎስ አብ ሮሜ 10:11~13 “ብኣኡ ዝእምን ዘበለ አይኃፍርን እዩ፣ አብኡ አብ መንጎ አይሁዳውያንን ግሪኻውያንን ሌላን ጉለላን የልቦን፣ ንሱ ናይ ኩሉ ጎይታ እዩ ነቶም ዚጽውዕዎ ኹሎም ድማ አበርኪቱ ዚህብ እዩ፣ ከመይ ስም እግዚአብሔር ዚጽውዕ ዘበለ ኹሉ ኺድኅን እዩ” እናበለ ናይ ሓደ ክርስትያን ዝጎዓዞ ሕይወትን መንነትን ይገልጻልና። አብ መንጎና ገለ ሰባት አብቲ አምላኽ ዝፈጠሮን ዝሃቦን ህያባት ንዋታውን ማሕበራውን መንፈሳውን ነገራት ንካልኦ ከየሳትፉ ዝግግቱ ዓቢ ዕንቅፋት ዝኾኑ ስለ ዘለዉ ኩልና አብ ቅድሚ አምላኽ ሓደ ምዃና አሚና

አብ ሓባራዊ ድሕነት ክንወፍር ይግባእና። ንሓውናን ሓፍትናን አፍደገ ሰማይ ከይንጻጽዎሎም ምስውዓል የድልየና።

ዘይውዳእ ቃልሲ፡

አብ መወዳእታ ናይ ሎሚ ወንጌል “ሽዑ ዲያብሎስ ፈተናኡ ዘበለ ምስ ወድኦ ንጊዜኡ ኃደኅ” ይብል። ኢየሱስ ምስ ድያብሎስ ዝነበሮ ውግእ ጌና ከም ዘይተወድኡ ንርኢ። አብ ሕይወቱ ደጋጊሙ ክቃለሶን ክፍትኖን ንርኢ ብፍላይ አብተን መወዳእታ ሰዓታት አብ ጌተሰማንን አብ ቀራንዮ አብ መስቀል ተንጠልጢሉ እንከሎን።

ልክዕ ንኣና እውን ናይ ሰይጣን ፈተናን ቃልስን ጭሪሹ ካብ ምውዳቕና ደው አይብልን እዩ። ንኣይ ይጥገመኒ፣ ስስዕቲ፣ ቁጥጥ፣ ጽልኢ፣ ቅንኢን ሓሰዳን፣ ልዕሊ ኹሉ ናይ ህርፋን ድለት አብ ክንዲ ክትህብ ክትወስድ ጥራሕ ምድላይ፣ አብ ክንዲ ምግልጋል ክትቆጻጸር ኃይታ ክትከውን ጥራሕ ምድላይ ዕለት ዕለት ዘጥቅዑና ፈተናታት እዮም። ንሕናን ደቅናን ከይተረድኣና አብ ናይ ውድድር ዓለም ኣቲና ንነብር ኣሎና። አብ ሕይወትና ክንዕወት እንተ ኾና ሰማይ ጠቀስ ገዛውቲ ብምስራሕን ማእለያ ዘይብሉ ሃብቲ እንተ ኣከብና አይኮነን፣ አብ ሓቅን ፍትሕን ፍቕርን እሞ አብቲ ናይ ኢየሱስ መልእኽቲ ተመስሪትና አብ ሕይወትና ሓቅን ምሉእ እምነትን አብ ግብሪ ፍቕሪን ሓልዮትን ምስ ምሉእ ነጻነትን ሰላምን ዘልኦ ሕብረተሰብ እንተ ፈጠርና እዩ።

እዚ እዩ ናይ ጾም ትርጉም ዓመት ዓመት እንገብር። አብ ዝሓለፈ ዓመታት ከይተዓወትና ሓሊፉና እንተ ኾነ ሎሚ ንተዓወት። እዚ እዋን ናይ ተሓድሶን ፍቕርን ሕድገትን ገርና ሕይወትና አብ ክርስቶስ ንምለሳ። ባዕሉ ክርስቶስ ብጸግኡ የሰንዩና ጉዕዞ ጾምና ናብ ቅድስናን ፍቕርን ዝመርሕ ይግበረልና። ቅዱስ ጾም ንኹልና።

አባ ንጉሠ ፍሥሓ